

# قرنتيانو ته د پولوس رسول لومړی ليک

## د کتاب پېژندنه

پولوس رسول دا ليک په قرنتوس ښار کې د عیسی مسیح پیروانو ته لیکلی دی. د پولوس په وخت کې قرنتوس یو د لویو او مشهورو یوناني ښارونو څخه ؤ چې بېلابېل قومونه په کې اوسېدل. دا ښار د خپلې سوداګرۍ، یوناني دود او دستور، بې حده عیش او عشرت، اخلاقي فساد او د مختلفو مذهبونو او فلسفو د شتون له امله مشهور شوی ؤ.

د مسیحیانو ټولنه چې کلیسا نومېږي، د قرنتوس په ښار کې د پولوس د خدمت او زېږي رسونې په نتیجه کې پرانیستل شوې وه (د رسولانو عملونه ۱۸ فصل وګورئ). په دې ليک کې پولوس د هغو پوښتنو په اړه بحث کوي چې د قرنتوس ایماندارانو د عیسوي ژوند او عقیدوي موضوعګانو په اړه درلودلې.

د پولوس اصلي اندېښنه د ځينو ستونزو په اړه وه لکه بې اتفاقي،  
د کلیسا د غړو ترمنځ اخلاقي فساد، د واده او نامشروع جنسي  
اړیکو په اړه پوښتنې. هغه همدا شان د وجدان په موضوع، په کلیسا  
کې د نظم او د روح القدس د ډالۍ په اړه ځيني شيان لیکلي دي.  
پولوس د مړو څخه د عیسی مسیح د بیا ژوندي کېدلو په اړه هم  
تعلیم ورکوي او دا چې د دې حقیقت پوهېدل څومره مونږ ته امید  
راکوي. پولوس د خدای د کلام په بڼه پوهېدلو سره بنایي چې د  
عیسی مسیح پیغام څنګه دا ډول پوښتنو ته ځوابونه ورکوي.

د دې لیک دیارلسم فصل په ځانګړې توګه شهرت لري. په دې  
فصل کې مینه د غوره الهي ډالۍ په توګه معرفي شوې ده چې خدای  
بې خپلو ایماندارانو ته ورکوي.

## د موضوعګانو لست

د لیک سریزه: ۱:۱-۹

په کلیسا کې باید بې اتفاقي نه وي: ۱:۱۰ - ۴:۲۱

د ایماندار دپاره په کور او ټولنه کې د بنو اخلاقو لرل: ۵ - ۷

فصلونه

د هغو خوړو په اړه پوښتنې چې بتانو ته وړاندې کېږي: ۱:۸ -

۱۱:۱

د عبادت د طریقو په اړه لارښوونې: ۲:۱۱ - ۴۰:۱۴

د مسیح او د مرو بیا راژوندي کېدل: ۱۵ فصل

د محتاجو ایماندارانو دپاره د مالي مرستو راټولول: ۱:۱۶ - ۴

د راتلونکي سفر دپاره د پولوس نقشه او وروستي پیغامونه او

حکموونه: ۵:۱۶ - ۲۴

① دا لیک د پولوس له خوا دی چې د خدای د ارادې له مخې

ورته بلنه ورکړل شوه چې د عیسی مسیح رسول وي او همدارنگه

زمونږ د ورور سوستینیس له خوا نه ② د خدای کلیسا ته چې په

قرنتوس کې ده، یعنې هغو خلکو ته چې د عیسی مسیح په نوم

سپېڅلي شوي دي او د خدای له خوا ورته بلنه ورکړل شوې ده چې د هغه سپېڅلي خلک اوسي او هغو ټولو ته چې په هرځای کې د عیسی مسیح نوم چې د هغوی او زمونږ څښتن دی، یادوي. (۳)

زمونږ د پلار خدای او څښتن عیسی مسیح فضل او سلامتي دي وي په تاسو باندې.

## شکرگزاري

(۴) زه تل د هغه فضل په خاطر چې خدای د عیسی مسیح په وسیله په تاسو باندې وکړ، شکر وباسم. (۵) ځکه چې د مسیح په وسیله خدای تاسو په هر لحاظ او په هر ډول خبرواترو او پوهه کې شتمن کړي یی. (۶) له دې امله د مسیح په هکله زمونږ شاهدي په تاسو کې ثابته شوه. (۷) په داسې حال کې چې تاسو زمونږ د څښتن عیسی مسیح بېرته راتللو ته سترگې په لاره یی، نو تاسو سره د روحاني نعمتونو هېڅ کمی نشته. (۸) خدای به تاسې تر اخره پورې ټینګ وساتي، ترڅو زمونږ د څښتن عیسی مسیح د راتللو په ورځ بې عیبه اوسئ. (۹) خدای په خپله وعده وفادار دی، هغه تاسو رابللي

یئ چې د هغه د زوی یعنی زموږ د خښتن عیسی مسیح سره  
شراکت ولری.

## په کلیسا کې باید بې اتفاقي نه وي

⑩ ای خویندو او ورونو! زموږ د خښتن عیسی مسیح په نوم  
ستاسو نه غوښتنه کوم څه چې وایی په هغو کې سره جوړ راشی او  
ستاسو په منځ کې دې بې اتفاقي نه وي، بلکې په یو فکر او یو مقصد  
یو د بله سره یووالی ولری. ⑪ ځکه چې ای خویندو او ورونو! د  
خلویي خور د کورنۍ ځینو خلکو ماته خبر راکړ چې ستاسو په منځ  
کې شخړې روانې دي. ⑫ زما مقصد دا دی چې ستاسو څخه یو  
وايي: «زه د پولوس پیروي کوم» او بل وایی: «زه د اپولوس پیروي  
کوم» او بل وایی: «زه د پطروس پیروي کوم» او بل وایی: «زه د  
مسیح پیروي کوم.» ⑬ ایا مسیح په ډلو باندي ووېشل شو؟ ایا  
پولوس ستاسو دپاره په صلیب باندي ځورند کړای شو؟ ایا تاسو د  
پولوس په نوم د تعمید غسل اخیستی دی؟

١٤ زه د خدای شکر کوم چې پرته له کرسپوس او گایوس نه ما په تاسو کې بل چاته د تعمید غسل نه دی ورکړی. ١٥ نو بیا هېڅوک نه شي کولای ووايي چې تاسو زما د شاگردانو په توگه د تعمید غسل اخیستی دی. ١٦ هو، ما د استيفان کورنی ته هم د تعمید غسل ورکړی دی، خو نور زما په یاد نه دي چې بل چاته به مې د تعمید غسل ورکړی وي. ١٧ ځکه چې مسیح زه د دې دپاره نه يم رالېږلی چې د تعمید غسل ورکړم، بلکې د دې دپاره یې رالېږلی يم چې زېری ورسوم او دا نه چې زه په انساني حکمت سره خبرې وکړم، هسې نه چې د مسیح د صلیب قدرت بې اثره شي.

## مسیح د خدای قدرت او حکمت دی

١٨ د صلیب پیغام د هغو خلکو دپاره چې تباہ کېدونکي دي، بې معنی دی. خو زموږ دپاره چې خلاصون مومو، دا د خدای قدرت دی. ١٩ ځکه چې د خدای په کلام کې لیکل شوي دي:

زه به د حکیمانو حکمت له منځه یوسم او د هونبیارانو پوهه به

٢٠) نو هغه حکیم چیرته دی؟ هغه عالم چیرته دی؟ یا د دې نړۍ تکره بحث کونکی چیرته دی؟ ایا خدای نه دي ویلي چې د دې نړۍ حکمت بې معنی دی؟

٢١) ځکه چې خدای د خپل حکمت له مخې دا پرېکړه کړې ده چې د نړۍ خلک ونه شي کولای چې په خپل حکمت سره هغه وپېژني، بلکې د هغه خونبه وه چې یوازې هغو خلکو ته خلاصون ورکړي چې په هغه بې معنی پیغام باندې ایمان لري چې مونږ یې وعظ کوو. ٢٢) ځکه چې یهودیان معجزې غواړي او یونانیان د حکمت په لټه کې دي. ٢٣) خو کله چې مونږ د صلیب شوي مسیح په هکله وعظ کوو، یهودیان خفه کیږي او د غیریهودیانو دپاره بې معنی دی. ٢٤) خو کوم کسان چې خدای ورته بلنه ورکړې ده، که هغه یهودیان دي یا یونانیان، د دواړو دپاره مسیح د خدای قدرت او د خدای حکمت دی. ٢٥) ځکه هغه څه چې د خدای په هکله کم عقلي گڼل کیږي، هغه د انسان د حکمت نه ډېر اوچت دی او هغه څه چې خلک یې د خدای کمزوري گڼي، هغه د انسان د قدرت نه

۲۶) ای خویندو او ورونو! په یاد ولری، مخکې له دې چې خدای تاسو ته بلنه درکړي تاسو څه ډول خلک وئ. د دې نړۍ د معیارونو له مخې په تاسو کې ډېر خلک نه ډېر هوښیار وو، نه زورور او نه د کوم لوړ مقام خاوندان وو. ۲۷) خو خدای هغه شیان غوره کړل چې د دنیا خلک یې بې معنی گڼي، ترڅو هوښیاران و شرموي او هغه شیان یې غوره کړل چې د دنیا خلک یې کمزوري گڼي، ترڅو زورور خلک و شرموي. ۲۸) خدای هغه شیان غوره کړل چې د نړۍ خلک یې کمزوري، سپک او حتی هغه په هېڅ حسابوي، ترڅو هغه شیان باطل کړي چې د انسان په فکر مهم دي. ۲۹) ترڅو هېڅ انسان د خدای په حضور کې په خپل ځان ویاړ ونه کړي. ۳۰) خدای تاسو د مسیح سره یو کړئ. هغه یې زمونږ دپاره حکمت وگرځاوه. د هغه په وسیله مونږ د خدای په وړاندې عادل وگڼل شولو، مونږ یې پاک او سپېڅلي کړو او د گناه نه یې خلاص کړو. ۳۱) نو لکه څنگه چې د خدای په کلام کې لیکل شوي دي:

که څوک وغواړي چې ویاړ وکړي، نو په څښتن باندې دې ویاړ

## د صلیب شوي مسیح په هکله پیغام

① ای خویندو او ورونو! کله چې زه تاسو ته د خدای د پټ راز د وعظ دپاره راغلم، نو تاسو ته زما وینا ډېره اوچته او د حکمت له مخې نه وه. ② کله چې زه تاسو سره وم، نو دا پرېکړه مې وکړه چې تاسو ته به پرته د عیسی مسیح او په صلیب باندې د هغه د مړینې نه د بل هیڅ شي په هکله وعظ ونه کړم. ③ زه تاسو ته په کمزوری، وپړې او لړزېدلو سره راغلم ④ او زما وینا او پیغام د انساني حکمت او هڅوونکو خبرو له مخې نه، بلکې د روح القدس د قدرت د ښودلو له مخې ؤ. ⑤ ما داسې وکړل ترڅو ستاسو ایمان د انساني حکمت په بنیاد نه، بلکې د خدای په قدرت سره ټینګ وي.

## د خدای حکمت

⑥ بیا هم مونږ د هغو خلکو په منځ کې د حکمت خبرې کوو

چې په روحاني لحاظ بالغ دي، خو دا د دې نړۍ او يا د دې نړۍ د حاکمانو حکمت نه دی چې د تباهي خواته روان دي. (۷) بلکې مونږ د خدای د هغه پت حکمت د راز په هکله خبرې کوو چې خدای د نړۍ د جوړولو نه مخکې زمونږ د سرلوړی دپاره ټاکلی ؤ. (۸) خو د دې دنيا د حاکمانو څخه هېڅ يو يې په دې حکمت باندې پوه نه شو، ځکه که چېرې هغوی پوهېدلی نو عیسی مسیح چې د جلال خاوند دی، په صلیب باندې ځوړند کړی نه وای. (۹) خو لکه څنگه چې د خدای په کلام کې لیکل شوي دي:

څه چې نه سترگو لیدلي، نه غوږونو اورېدلي او نه د انسان په زړه کې تېر شوي دي، خدای هغه د هغو خلکو دپاره تیار کړي دي چې د هغه سره مینه کوي.

(۱۰) خو خدای دا شيان مونږ ته د خپل روح په وسیله ښکاره کړي دي. ځکه چې د هغه روح د ټولو شيانو او حتی د خدای د ډېرو ژورو او پټو مقصدونو په لټه کې دی. (۱۱) ځکه څوک کولای شي چې د بل انسان د خیالونو څخه خبر شي، پرته د هغه له روح نه چې په هغه کې دی؟ په همدې ډول پرته د خدای له روح څخه

هېڅوک نه شي کولای چې د خدای په خیالونو باندې پوه شي. (۱۲)  
خو مونږ دنیاوي روح نه دی ترلاسه کړی، بلکې هغه روح مو  
ترلاسه کړی دی چې د خدای له خوا دی، ترڅو هغه شيان وپېژنو  
چې خدای مونږ ته وړیا راکړي دي.

(۱۳) مونږ د هغو شيانو په هکله خبرې نه کوو چې انساني حکمت  
مونږ ته رازده کړي دي، بلکې په هغو خبرو کې یې بیانوو چې روح  
القدس راته زده کړي دي او په دې ډول روحاني حقیقتونه هغو  
خلکو ته بیانوو چې روحاني دي. (۱۴) خو څوک چې روحاني نه  
دی، نو هغه د خدای د روح حقیقتونه نه مني، ځکه چې د هغه په  
نظر دا بې عقلي ده. هغه نه شي کولای چې په هغو باندې پوه شي، د  
دې دپاره چې په دې ډول تعلیم باندې د پوهېدلو په خاطر روحاني  
قضاوت ته اړتیا ده. (۱۵) روحاني شخص کولای شي چې د ټولو  
شيانو په هکله قضاوت وکړي، خو هېڅوک نه شي کولای د هغه په  
هکله قضاوت وکړي. (۱۶) ځکه چې د خدای په کلام کې لیکل شوي  
دي:

څوک کولای شي چې د خښتن په فکرونو باندې پوه شي او

څوک کولای شي چې هغه ته مشوره ورکړي؟

خو مونږ په دې شيانو باندې پوهیږو، ځکه چې د مسیح په شان فکر کوو.

## د خدای خدمتگاران

- ① ای خویندو او ورونو! ما تاسو سره لکه د روحاني خلکو په شان خبرې ونه کړای شوې، بلکې تاسو سره مې داسې خبرې وکړې لکه د دې نړۍ د خلکو سره چې مې وکړې یعنې لکه د هغو کسانو په شان چې په مسیح باندې په ایمان کې لا تراوسه ماشومان دي.
- ② ما تاسو په شیدو باندې ماږه کړې، نه په سختو او کلکو خوږو باندې، ځکه چې تیار نه وئ چې سخت خواږه وخورئ. اوس هم ورته تیار نه یئ، ③ ځکه چې تاسو لا تراوسه هم د انساني فطرت د غوښتنو په اختیار کې یئ. په تاسو کې اوس هم کینه او شخړې شته، ایا دا د دې څرگندوونکې نه ده چې تاسو اوس هم نفساني یئ؟ ایا ستاسو چلند لکه د دې نړۍ د خلکو په شان نه دی؟ ④ ځکه کله

چې يو وايي: «زه د پولوس پيروي كوم.» او بل وايي: «زه د اپولوس پيروي كوم.» نو ايا تاسو لکه د دې نړۍ د خلکو په شان عمل نه کوئ؟

⑤ نو بيا اپولوس څوک دی؟ پولوس څوک دی؟ مونږ يوازې خدمتگاران يو چې څښتن هر يو ته ځانگړې دنده ورسپارلې ده، ترڅو تاسو د هغوی په وسيله ايمان راوړئ. ⑥ ما وکرل، اپولوس اوبه ورکړې، خو خدای راشنه کړل. ⑦ نو بيا نه هغه څوک مهم دی چې کړي يې، نه هغه څوک چې اوبه ورکوي، بلکې يوازې خدای دی چې شنه کوي يې. ⑧ څوک چې کرنه کوي او څوک چې اوبه ورکوي، دواړه يو برابر دي، خو هر يو به د خپل کار له مخې خپل اجر ترلاسه کوي. ⑨ ځکه چې مونږ خدای ته په خدمت کولو کې سره همکاران يو. تاسو د خدای د کروندې ځمکه او هغه ودانۍ يې چې خدای ورباندې کار کوي.

⑩ د هغه فضل له مخې چې خدای ماته راکړ، ما لکه د يو ماهر گلکار په شان بنياد کېښود او کوم بل څوک ورباندې ودانۍ جوړوي. خو هر يو دې پام وکړې چې څنگه يې جوړ کړي. ⑪ ځکه چې

هېڅوک نه شي کولای چې بل بنیاد کېږدي، پرته له هغه بنیاد نه چې  
 اینبودل شوی دی او هغه بنیاد عیسی مسیح دی. (۱۲) که چېرې  
 څوک په هغه بنیاد باندې د سرو زرو، سپینو زرو، قیمتي تیږو، لرگیو،  
 وانبو او بوسو څخه کار واخلي، (۱۳) د هرچا کار به ښکاره شي،  
 ځکه چې د قضاوت ورځ به هغه وښايي. هغه به د اور په وسیله  
 ښکاره شي او اور به هغه وازمائي چې څه ډول کار یې کړی دی.  
 (۱۴) که چېرې هغه کار چې چا په دې بنیاد باندې کړی دی پاتې  
 شي، نو هغه کس به اجر ترلاسه کړي. (۱۵) خو که چېرې هغه کار په  
 اور له منځه لاړ شي، نو هغه ته به تاوان ورسېږي، خو په خپله به  
 وژغورل شي لکه څوک چې د اور د لمبو نه خلاص شي.

(۱۶) ایا په دې نه پوهېږئ چې تاسو د خدای کور یئ او د خدای  
 روح په تاسو کې اوسېږي؟ (۱۷) که څوک د خدای کور خرابوي، نو  
 خدای به هغه تباه کړي، ځکه چې د خدای کور سپېڅلی دی او هغه  
 کور په خپله تاسو یئ.

(۱۸) خپل ځان مه غولوی. که چېرې په تاسو کې څوک خپل ځان  
 په دې نړۍ کې هوښیار ګڼي، نو لومړی باید خپل ځان کم عقل وګڼي،

ترڅو په رښتيا هوښيار شي. (۱۹) ځکه چې د دې نړۍ حکمت د  
خدای په نظر کې بې معنی دی. لکه څنگه چې د خدای په کلام کې  
لیکل شوي دي:

خدای هوښياران په خپلې چالاکی کې راډېروي.

(۲۰) او بیا لیکل شوي دي:

څښتن پوهیږي چې د هوښيارانو خیالونه باطل او پوچ دي.

(۲۱) نو بیا تاسو په هغو کارونو باندې چې انسان یې کوي، ویاړ مه  
کوئ. ځکه چې هرڅه ستاسو دي، (۲۲) که پولوس وي یا اپولوس یا  
پطروس وي، که نړۍ وي، که ژوند یا مرگ، که اوسنی وخت وي او  
یا راتلونکی وخت وي، دا ټول ستاسو دي (۲۳) او تاسو د مسیح یی  
او مسیح د خدای دی.

د مسیح رسولان

① تاسو بايد مونږ د مسيح خدمتگاران او د خدای د پتو رازونو  
ناظران او ساتونکي وگنئ. ② تر ټولو مهمه دا چې ناظران بايد  
وفادار وي. ③ دا زما دپاره دومره مهمه خبره نه ده چې تاسو يا  
کومه انساني محکمه زما په هکله قضاوت وکړي. زه حتی د خپل  
خان په هکله هم قضاوت نه کوم. ④ که څه هم زه په خپل خان کې  
کومه غلطی نه وينم، خو دا په دې معنی نه دی چې زه بېگناه يم. دا  
څښتن دی چې زما په هکله قضاوت کوي. ⑤ نو له دې امله د  
وخت نه مخکې د نورو په هکله قضاوت مه کوئ، بلکې د څښتن د  
راتللو تر وخته انتظار وکړئ. ځکه چې څښتن به هغه څه چې په  
تياره کې پټ دي، په رڼا کې ښکاره کړي او د انسان د زړه مقصدونه  
به راڅرگند کړي. په هغه وخت کې څوک چې د ستاينې وړ دی، نو  
خدای به د هغه ستاينه وکړي.

⑥ ای خویندو او ورونو! ما د دې مثالونو څخه د خپل خان او  
اپولوس په هکله ستاسو د گټې دپاره کار واخيست، ترڅو تاسو  
زمونږ په وسيله د دې خبرو په معنی پوه شئ: «څه چې ليکل شوي  
دي د هغې نه زيات څه مه وايئ» ترڅو تاسو د يو کس صفت ونه

کړئ او بل ته په سپکه سترګه ونه ګورئ. (۷) ته چا د نورو نه لوړ  
ګڼلی یې؟ ایا ته چې هرڅه لرې هغه خدای درکړي نه دي؟ بیا دا  
هرڅه چې خدای درکړي دي، نو بیا ولې په دې ویاړ کوي چې  
ګوندي تا په خپله لاسته راوړي دي؟

(۸) ایا تاسو فکر کوئ هرڅه چې تاسو غوښتل هغه مو له مخکې  
نه ترلاسه کړي دي؟ ایا فکر کوئ چې له مخکې نه شتمن شوي یې؟  
ایا فکر کوئ چې زموږ نه پرته پاچاهان شوي یې؟ کاشکې تاسو د  
پخوانه پاچاهي کولای، ترڅو موږ هم ستاسو سره په پاچاهي کې  
شریک وای. (۹) خو د هغې په ځای ماته داسې ښکاري چې خدای  
موږ رسولان لکه د جنګي بندیانو په شان چې په مرګ باندې  
محکوم شوي وي او د قطار په اخر سر کې ولاړ وي، نندارې ته  
وړاندې کړي یو، چې ټوله نړۍ د فرښتو او انسانانو سره زموږ سیل  
وکړي.

(۱۰) موږ د مسیح په خاطر کم عقل ګڼل کېږو، خو تاسو په مسیح  
کې ډېر هوښیار یې! موږ کمزوري یو، خو تاسو غښتلي یې! ستاسو  
عزت کېږي، خو موږ ته په سپکه سترګه کتل کېږي. (۱۱) تراوسه هم

مونږ وږي او تږي يو، مونږ زاړه او شلېدلي کالي اغوستي دي، مونږ وهل کېږو او بې کوره يو. (۱۲) مونږ په خپلو لاسونو باندې کار کوو او زحمت وباسو. کله چې خلک مونږ ته ښکښلې کوي، نو مونږ ورته برکت غواړو. کله چې مونږ ځوروي، نو مونږ يې زغمو. (۱۳) کله چې مونږ بدناموي، نو ورته په مهرباني ځواب ورکوو. مونږ اوس هم لکه د نړۍ د چټليو او د ټولو شيانو د پاتې شونو په شان يو.

(۱۴) زه دا شيان د دې دپاره نه لیکم چې تاسو وشرمېږئ، بلکې تاسو ته د خپلو گرانو اولادونو په شان نصيحت کوم. (۱۵) که څه هم تاسو په مسيح کې بې شمېره استاذان لرئ، خو تاسو يو روحاني پلار لرئ. ځکه چې په عيسی مسيح کې زه تاسو ته د زيري رسولو په وسيله ستاسو پلار شوم. (۱۶) نو زه ستاسو نه غوښتنه کوم چې زما د مثال نه پيروي وکړئ. (۱۷) له همدې امله ما تاسو ته تیموتاوس درولپږه. هغه په څښتن کې زما گران او وفادار زوی دی. هغه به تاسو ته در په ياد کړي چې زه څنگه د عيسی مسيح پيروي کوم، لکه څنگه چې زه په هرځای کې او په هره کلیسا کې تعليم ورکوم.

(۱۸) خو په تاسو کې ځينې مغروره شول او فکر کوي چې گوندې

زه تاسو ته نه درځم. (۱۹) خو که د څښتن رضا وي، نو زه به زر تاسو ته درشم او نه يوازې دا چې د هغو مغرورو خلکو خبرې واورم، بلکې د هغوی قدرت هم ووينم. (۲۰) ځکه چې د خدای پاچاهي يوازې په خبرو کې نه، بلکې په قدرت کې ده. (۲۱) نو تاسو څه غواړئ؟ ايا د کوتک سره درشم يا په مينه او نرمۍ سره؟

## د کليسا څخه جنسي بداخلاقي لېرې کړئ

(۱) په رښتيا زه خبر شوی يم چې ستاسو په منځ کې جنسي بداخلاقي کيږي او داسې بداخلاقي چې حتی په بې ايمانانو کې هم نه ليدل کيږي. ما اورېدلي دي چې په تاسو کې يو سپری دی چې د خپلې مېړنۍ مور سره ځملي. (۲) او تاسو ورباندې وياړ کوئ! ايا تاسو ته لازمه نه ده چې غمجن شئ او هغه چا چې دا کار کړی دی هغه د خپلو ملگرو د ډلې نه وشړئ؟ (۳) که څه هم زه په جسماني توگه ستاسو سره نه يم، خو په روحاني توگه ستاسو سره يم. که چېرې زه ستاسو سره وای، نو ما به د هغه کس په هکله چې داسې کار يې کړی دی، له مخکې نه دا قضاوت کړی وای. (۴) کله چې

تاسو د خښتن عیسی په نوم سره راټول شی او زه درسره په روحاني توگه موجود یم، نو زموږ د خښتن عیسی مسیح په قدرت سره، ⑤ تاسو باید هغه سړی شیطان ته وسپارئ چې د هغه جسماني فطرت له منځه لاړ شي، ترڅو روح یې د خښتن تر ورځې پورې وژغورل شي.

⑥ په دې هکله ستاسو ویار ښه نه دی. ایا تاسو نه پوهېږئ چې لږه خمیره ټول اوږه خمیره کوي؟ ⑦ نو که چېرې تاسو غواړئ چې د فطیرو اوږو په شان تازه شی، لکه څنگه چې په رښتیا یی، نو هغه زړه خمیره چې جسماني فطرت دی د ځان نه لږې کړئ. ځکه چې زموږ د فسحې د اختر وری چې مسیح دی، زموږ دپاره قرباني شوی دی. ⑧ نو راحئ چې دا اختر ولمانځو، خو د کینې او بدی د زړې خمیره شوې ډوډی سره نه، بلکې دا خلاص او رښتینولی د فطیرې ډوډی سره.

⑨ ما تاسو ته په خپل لیک کې لیکلي وو چې د هغو خلکو سره ملگرتیا مه کوئ چې په جنسي لحاظ بداخلاقه وي. ⑩ خو زما مقصد بلکل دا نه و چې تاسو د دې نړۍ د بداخلاقه خلکو،

حريصانو، چلبازانو او بت پرستانو سره کار مه لرئ. ځکه په دې صورت کې به تاسو مجبور وای چې دا نړۍ پرېږدئ. (۱۱) خو زما مقصد دا ؤ چې د هغه چا سره ملګرتیا مه کوی چې ځان ته ایماندار وایي او په داسې حال کې چې هغه په جنسي لحاظ بداخلاقه، حریص، بت پرست، نورو ته ښکنځلې ویونکی، شرابي یا چلباز وي. د داسې کس سره حتی ډوډۍ هم مه خورئ. (۱۲) ځکه چې زه د غیرایماندارانو سره څه کار لرم چې د هغوی په هکله قضاوت وکړم؟ ایا دا ستاسو دنده نه ده چې د کلیسا د غړو په هکله قضاوت وکړئ؟ (۱۳) خدای به د هغو خلکو په هکله قضاوت کوي چې د کلیسا نه دباندې دي، خو لکه څنګه چې د خدای په کلام کې لیکل شوي دي تاسو باید داسې وکړئ:

بد سړی د خپل منځ نه وشړئ.

## د مسیحیانو په خلاف دعوي

(۱) کله چې په تاسو کې کوم یو د بل نه شکایت لري، هغه څنګه

جرات کوي چې د دې په ځای چې د موضوع د حل دپاره د خدای خلکو ته ورشي، د هغو خلکو محکمې ته ورځي چې خدای نه پېژني؟ (۲) ایا تاسو نه پوهېږئ چې د خدای خلک به د دنیا قضاوت کوي؟ نو تاسو چې د دنیا قضاوت کوئ، ایا نه شی کولای چې د کوچنیو قضیو په هکله قضاوت وکړئ؟ (۳) ایا تاسو نه پوهېږئ چې مونږ به د فرښتو قضاوت کوو؟ نو بیا بې له شکه تاسو کولای شی چې د دې دنیا عادي شخړې حل کړئ. (۴) که چېرې تاسو داسې قضیې لرئ، نو هغه ولې هغو خلکو ته وروړئ چې په کلیسا کې ورته څوک په درنه سترگه نه گوري؟ (۵) زه اوس تاسو نه دا پوښتنه کوم چې تاسو وشرمېږئ. ایا په تاسو کې دومره یو هوښیار کس نشته چې د ایماندارانو ترمنځ شخړې حل کړي؟ (۶) خو د دې په ځای یو ایماندار بل ایماندار محکمې ته بیایي او دا کار د بې ایمانه خلکو په مخکې کوي.

(۷) په حقیقت کې په یو بل باندې دعوه کول بلکل ستاسو د ناکامی په معنی ده. نو د دې په ځای به دا ښه وي چې ځانونه مظلومان کړئ او دا باید ومنئ چې غولول شوي یئ. (۸) خو تاسو

خپله يو د بل سره بدي او ټگي كوي، حتی د خپلو ايماندارانو خویندو او ورونو سره هم. ⑨ ايا تاسو نه پوهېږئ چې بدكاران به د خدای د پاچاهۍ وارثان نه شي؟ ونه غولېږئ! نه به په جنسي لحاظ بداخلاقه، نه بت پرستان، نه زناكاران، نه لواطت كاران، ⑩ نه غله، نه حريصان، نه شرابيان، نه هغه خلك چې نورو ته ښكنځلي كوي او نه به چلبازان د خدای د پاچاهۍ وارثان شي. ⑪ په تاسو كې هم ځينې يې داسې وو. خو تاسې د څښتن عيسى مسيح په نوم او زموږ د خدای د روح په وسيله ووينځل شوي، پاك او سپېڅلي شوي او عادل وگڼل شوي.

## د جنسي بداخلاقي نه ځان وساتي

⑫ كېدای شي خلك ووايي: «زما دپاره هرڅه روا دي،» دا رښتيا دي، خو ټول شيان تاسو ته گټور نه دي. «زما دپاره هرڅه روا دي،» خو زه نه پرېږدم چې كوم شی به زما نه غلام جوړ كړي. ⑬ همدارنگه تاسو وايئ: «خوراك د خپټې دپاره دی او خپټه د خوراك دپاره،» خو خدای به دواړه له منځه يوسي. بدن د جنسي

بداخلاقی دپاره نه دی، بلکې د خښتن د خدمت دپاره جوړ شوی  
دی او خښتن د هغه ساتونکی دی. (۱۴) لکه څنگه چې خدای خښتن  
عیسی مسیح د مرگ نه بیا راژوندی کړ، نو مونږ به هم په خپل  
قدرت سره بیا راژوندي کړي. (۱۵) ایا په دې نه پوهېږئ چې تاسو د  
مسیح د بدن غړي یئ؟ ایا دا سمه ده چې زه د مسیح د بدن یو غړی  
واخلم او هغه د یوې بدلمنې ښځې د بدن غړی کړم؟ هېڅکله نه! (۱۶)  
ایا تاسو نه پوهېږئ چې که څوک د بدلمنې ښځې سره یوځای شي،  
نو د هغې سره یو بدن کیږي؟ ځکه چې د خدای په کلام کې لیکل  
شوي دي:

دواړه به یو بدن شي.

(۱۷) خو څوک چې د خښتن سره یوځای شي، نو په روحاني توګه به  
د هغه سره یو شي.

(۱۸) د جنسي بداخلاقی نه وتښتئ. انسان چې هره بله ګناه کوي،  
هغه د بدن نه دباندې ده، خو څوک چې جنسي بداخلاقی لري، نو  
هغه د خپل بدن په وړاندې ګناه کوي. (۱۹) ایا تاسو نه پوهېږئ چې

ستاسو بدن د روح القدس کور دی چې په تاسو کې اوسېږي او هغه د خدای له خوا تاسو ته درکړل شوی دی؟ نو تاسو د خپل بدن خاوندان نه یئ، ٢٠ ځکه چې تاسو په بیه اخیستل شوي یئ. نو د خپل بدن څخه د خدای د جلال دپاره کار واخلي.

## د واده په هکله

١ اوس زه غواړم د هغو موضوعگانو په هکله خبرې وکړم چې تاسو لیکلي دي: «د یو سړي دپاره دا ښه ده چې د ښځې سره جنسي اړیکه ونه لري.» ٢ خو د جنسي بداخلاقۍ او زنا څخه د ځان ساتنې په خاطر به دا ښه وي چې هر سړی خپله ښځه ولري او هره ښځه خپل مېړه ولري. ٣ مېړه دې د خپلې ښځې په وړاندې او ښځه دې هم د خپل مېړه په وړاندې خپل د مېړه توب او ښځې توب حق ادا کړي. ٤ ځکه چې ښځه د خپل بدن اختیار نه لري، بلکې مېړه د هغې اختیار لري. همدارنگه مېړه د خپل بدن اختیار نه لري بلکې د هغه ښځه یې لري. ٥ یو د بل سره جنسي اړیکې مه پرېږدئ، خو دا چې دواړه په دې رضا وي چې د لږ وخت دپاره یې

پرېږدی، ترڅو د دعا کولو دپاره ځانگړی وخت ولری. خو وروسته بیا سره یوځای شی. هسې نه چې په ځان باندې د واک له لاسه ورکولو له امله شیطان تاسې وسوسه کړي.

⑥ زه تاسو ته دا لکه د یو حکم په شان نه وایم، بلکې دا یوازې یوه اجازه ده چې تاسو ته یې درکوم. ⑦ خو کاشکې تاسو ټول زما په شان مجرد وای. خو خدای هر چاته خپل خپل روحاني نعمت ورکړی دی، یو ته یو ډول او بل ته بل ډول.

⑧ اوس نو زه مجردانو او کونډو ته وایم چې ستاسو دپاره دا بڼه ده چې زما په شان مجرد پاتې شی. ⑨ خو که چېرې هغوی په خپلو ځانونو باندې حاکمیت نه لري، نو واده دې وکړي، ځکه چې واده کول په شهوت کې د سوځېدلو نه بڼه دی.

⑩ خو واده شویو خلکو ته زه حکم کوم چې دا زما نه، بلکې د څښتن حکم دی چې بڼه دې د خپل مېړه څخه نه بېلېږي. ⑪ خو که چېرې هغه د خپل مېړه نه بېله شي، نو مجرد دې پاتې شي او یا دې بېرته د خپل مېړه سره پخلا شي او مېړه دې خپلې بڼې ته

## طلاق نه ورکوي.

⑫ نورو ته دا زه وایم، نه څښتن. که چېرې د یو ایماندار ښځه بې ایمانه وي، خو هغه په دې راضي وي چې د هغه سره ژوند وکړي، نو هغه دې ورته طلاق نه ورکوي. ⑬ که چېرې د کومې ایماندارې ښځې مېړه بې ایمانه وي او هغه د هغې سره په اوسېدلو راضي وي، نو هغه دې د خپل مېړه نه طلاق نه اخلي. ⑭ ځکه چې بې ایمانه مېړه د خپلې ښځې له امله خدای ته سپېڅلی دی او کومه ښځه چې بې ایمانه وي، هغه د خپل ایماندار مېړه په سبب خدای ته سپېڅلي ده. که نه، نو ستاسو اولادونه به ناپاک وای، خو اوس دوی هم خدای ته سپېڅلي دي. ⑮ خو که چېرې بې ایمانه مېړه یا ښځه یو د بل نه بېلېدل غواړي، نو پرېږده چې بېل شي. په داسې حالت کې هغه ایماندار مېړه یا ښځه مجبوره نه دي چې د یو بل سره پاتې شي، ځکه چې خدای تاسو د سولې او سلامتی دپاره رابللي یی. ⑯ نو ای ښځې، ته څه پوهېږې چې ایا ته به خپل مېړه وژغورې؟ او ای مېړه، ته څه پوهېږې چې ایا خپله ښځه به وژغورې؟

## په هر حالت کې د خدای سره پاتې شی

۱۷) خو بیا هم هر څوک دې داسې ژوند وکړي لکه څنگه چې خدای ورته ټاکلی دی او لکه څنگه چې څښتن ورته رابللی دی. ټولو کلیساګانو ته دا زما حکم دی. ۱۸) ایا یو سنت شوي سړي د خدای بلنه منلې ده؟ نو هغه دې کوښښ نه کوي چې د سنتېدلو نښې له منځه یوسي. ایا یو ناست شوي سړي د خدای بلنه منلې ده؟ نو هغه دې خپل ځان نه سنتوي. ۱۹) سنتېدل یا نه سنتېدل مهم نه دي. مهمه دا ده چې د خدای په حکمونو باندې عمل وکړو. ۲۰) تاسو هر یو چې په کوم حالت کې رابلل شوي یې په هماغه حالت کې پاتې شی. ۲۱) ایا کله چې ته راوبلل شوې، ته غلام وي؟ نو په دې باندې مه پرېشانه کېږه، خو که چېرې وکولای شي خپله ازادې لاسته راوړي، نو د موقعې نه گټه واخله. ۲۲) ځکه که چېرې څوک د غلامۍ په حالت کې د څښتن له خوا رابلل شوی وي، هغه د څښتن یو ازاد شوی شخص دی. همدارنگه که چېرې څوک ازاد وي او د څښتن له خوا رابلل شوی وي، نو هغه د مسیح غلام دی. ۲۳) تاسو په بیه اخیستل شوي یې، نو د انسانانو غلامان کېږئ مه. ۲۴) نو ای

خویندو او ورونو! په هر حالت کې چې تاسو رابلل شوي یی، نو په  
هماغه حالت کې د خدای سره پاتې شی.

## د مجردانو او کونډو په هکله

②۵ او اوس د مجردانو د موضوع په هکله زما سره د څښتن له  
خوا کوم حکم نشته، خو د یو داسې کس په توګه چې د څښتن د  
رحم په وسیله د باور وړ یم، خپل نظر وایم. ②۶ زه فکر کوم چې  
دې اوسني سخت حالت ته په کتلو سره به ښه وي چې یو کس لکه  
څنګه چې دی، هماغسې پاتې شي. ②۷ که ته ښځه لرې، نو هغې ته  
طلاق مه ورکوه او که ته مجرد یې، نو د واده کولو کوښښ مه کوه.  
②۸ که چېرې یو سړی واده وکړي، نو هغه کومه ګناه نه ده کړې. که  
چېرې یوه پېغله واده وکړي، نو هغې کومه ګناه نه ده کړې. خو که  
څوک واده وکړي، نو په ژوند کې به ورباندې تکلیفونه راشي او زه  
غواړم چې تاسو د دې تکلیفونو څخه وساتم.

②۹ ای خویندو او ورونو! زه دا وایم چې ډېر وخت نه دی پاتې.

له همدلوس نه څوک چې بڼه لري، نو يوازې دې د خپلې بڼې په فکر کې نه اوسي. (۳۰) څوک چې ژاړي، نو هغوی دې داسې وي چې گوندې هېڅ خفه نه دي او څوک چې خوشحالي کوي، نو هغوی دې داسې وي چې گوندې خوشحاله نه دي. څوک چې کوم څه اخلي، نو هغوی دې داسې وي لکه چې دا شيان د هغوی نه دي. (۳۱) او څوک چې د دې نړۍ سره معامله او کاروبار لري، نو يوازې دې کاروبار ته فکر نه کوي، ځکه چې دا نړۍ زر تېرېدونکې ده.

(۳۲) زه غواړم چې تاسو د پرېشاني نه خلاص اوسئ. چا چې واده نه وي کړی، هغه د خښتن د کارونو په هکله فکر کوي چې خښتن څنگه خوشحاله کړي. (۳۳) خو څوک چې بڼه لري، هغه د دنياوي شيانو په هکله فکر کوي چې څنگه خپله بڼه خوشحاله کړي، (۳۴) نو هغه په دوه لارو کې بند پاتې کېږي. يوه ناواده شوې بڼه يا يوه پېغله د خښتن په فکر کې وي چې څنگه د هغې بدن او روح سپېڅلی او پاک اوسي. خو واده شوې بڼه د دنياوي شيانو په هکله فکر او اندېښنه کوي چې څنگه خپل مېړه خوشحاله کړي. (۳۵) زه دا ستاسو د بڼېکني دپاره وایم، د دې دپاره نه چې ستاسو ازادي

محدوده کړم، بلکې زه غواړم چې تاسو هغه کار وکړئ چې سم او مناسب وي او له سرگردانی پرته خپل ځانونه د خښتن خدمت ته وقف کړئ.

③٦ که چېرې څوک په دې هکله اندېښنه کوي چې هغه د خپلې کوژدن شوې انجلی سره سم چلند نه کوي او د هغه جنسي شوق ډېر وي او احساس کوي چې خامخا باید واده وکړي، نو څرنګه چې هغه یې غواړي، هماغسې دې وکړي. نو په دې کې هغه کومه ګناه نه کوي. ③٧ خو که چا په خپل زړه کې ټینګه اراده کړې وي او د هېڅ ډول جبر او فشار لاندې نه وي او په خپلو غوښتنو باندې واک ولري او د خپل ځان سره یې پرېکړه کړې وي چې هغه خپله کوژدن شوې پېغله وساتي، نو هغه ښه کار کوي. ③٨ نو بیا څوک چې د خپلې کوژدن شوې انجلی سره واده کوي، نو هغه ښه کوي او هغه څوک چې واده نه کوي، نو هغه د دې نه هم ښه کوي.

③٩ ترڅو پورې چې د یوې ښځې مېړه ژوندی وي، نو هغه ښځه د خپل مېړه پورې تړلې ده. خو که مېړه یې مړ شي، نو بیا هغه ازاده ده چې د هرچا سره وغواړي واده وکړي، خو هغه سړی باید په

څښتن باندې ايمان ولري. (۴۰) خو زما په نظر که هغه ښځه بې واده پاتې شي، نو ډېره خوشحاله به وي. زما په خيال چې زه هم د خدای د روح په وسيله تاسو ته دا نصيحت کوم.

## هغه خواږه چې بتانو ته وړاندې کيږي

(۱) اوس د هغو خوږو په هکله چې بتانو ته وړاندې کيږي خبرې کوم. دا رښتيا دي کله چې خلک وايي: «مونږ ټول پوهه لرو.» دا ډول پوهه خلک مغروره کوي، خو مينه يې جوړوي. (۲) که چېرې څوک داسې فکر کوي چې زه په هرڅه باندې پوهېږم، خو لکه څنگه چې لازمه ده چې پوه شي، هغه نه پوهيږي. (۳) خو څوک چې د خدای سره مينه کوي، نو خدای هغه پېژني.

(۴) نو بتانو ته د وړاندې شوي خوراک د خوړلو په هکله مونږ ايمانداران پوهېږو چې بت په نړۍ کې هېڅ شی نه دی او پرته له يو خدای نه بل خدای نشته. (۵) که څه هم ځينې خلک وايي چې په ځمکه او اسمانونو کې خدايان شته او د هغوی دپاره داسې خدايان

او خښتنان ډېر دي، ⑥ خو زمونږ دپاره يوازې يو خداى دى، يعنې پلار چې د ټولو شيانو خالق دى او د هغه دپاره مونږ ژوند کوو. همدارنگه يو خښتن دى، يعنې عيسى مسيح چې ټول شيان د هغه په وسيله پيدا شوي دي او د هغه په وسيله مونږ ژوند کوو.

⑦ خو د ټولو ايماندارانو سره دا پوهه نشته، ځکه چې ځينې يې د بتانو سره داسې عادت شوي دي چې تراوسه پورې کله چې هغه خواړه چې بتانو ته وړاندې شوي دي خوري، نو هغه د بتانو قرباني گڼي. څرنگه چې هغوى بڼه نه پوهيږي، نو احساس کوي چې د هغو په خوړلو سره ناپاکه کيږي. ⑧ خوراک مونږ خداى ته نه نژدې کوي. که چېرې خواړه ونه خورو، نو کوم څه د لاسه نه ورکوو او که ويې خورو، نو څه ترلاسه کولاى نه شو.

⑨ خو پام کوئ چې ستاسو ازادې په يو ډول د کمزورو ايماندارانو د تېروتنې سبب نه شي. ⑩ ځکه که چېرې څوک تا، چې پوهه لرې په بتخانه کې په خوراک وويني، نو ايا ستا دا کار به هغه کس چې بڼه پوهه نه لري، دې ته ونه هڅوي چې بتانو ته وړاندې شوي خواړه وخورې؟ ⑪ نو ستا د داسې پوهې له امله به هغه

کمزوری ورور چې مسیح د هغه دپاره مړ شو، تباہ شي. (۱۲) کله چې تاسو د نورو ایماندارانو په وړاندې گناه کوئ او هغوی دې ته هڅوئ چې داسې کار وکړي چې د هغوی په نظر کې غلط وي، نو تاسو د مسیح په وړاندې گناه کوئ. (۱۳) که چېرې زما خوراک زما د ورور یا خور د تپروتني سبب گرځي، نو زه به هېڅکله غوښه ونه خورم، هسې نه چې د هغوی د تپروتني سبب شي.

## د یو رسول حقونه او دندې

۱) ایا زه ازاد نه یم؟ ایا زه رسول نه یم؟ ایا ما زمونږ څښتن عیسی نه دی لیدلی؟ ایا تاسو په څښتن کې زما د کار نتیجه نه یئ؟

۲) که زه د نورو دپاره رسول نه یم، نو لږ تر لږه ستاسو دپاره خو یم، ځکه چې تاسو په خپله د دې ثبوت یئ چې زه د څښتن رسول یم.

۳) کله چې خلک ماته گوته نیسي، نو دا د هغوی په وړاندې زما دفاع ده: ۴) ایا مونږ د خپل کار په خاطر چې سرته یې رسوو، د

خوړلو او څښلو حق نه لرو؟ ⑤ ایا مونږ لکه د نورو رسولانو او د څښتن د ورونو او پطروس په شان دا حق نه لرو چې خپله ایمانداره ښځه په سفر کې د ځان سره بوځو؟ ⑥ ایا یوازې زه او برناباس باید د ژوند کولو دپاره کار وکړو؟ ⑦ ایا کوم عسکر په خپل لگښت او خرڅ باندې په پوځ کې خدمت کوي؟ څوک دی چې خپل د انګورو په باغ کې انګور وکړي او مپوه یې ونه خوري؟ ایا داسې څوک شته چې رمه وساتي او د شیدو نه یې ګټه وانخلي؟

⑧ ایا دا شیان یوازې زه د انساني فکر له مخې وایم؟ او ایا د موسی شریعت هم همداسې نه وایي؟ ⑨ ځکه چې د موسی په شریعت کې لیکل شوي دي:

د غوبل کولو په وخت کې د غويي خوله مه تړئ.

نو ایا خدای یوازې د غویانو په هکله فکر کوي؟ ⑩ ایا هغه په رښتیا سره دا خبرې زمونږ په خاطر نه کوي؟ بې له شکه چې دا زمونږ په خاطر لیکل شوي دي، ځکه څوک چې قلبه کوي، نو په یوې هیلې سره یې کوي او څوک چې غوبل کوي، نو په دې هیله

يې کوي چې د حاصل څخه يې برخمن شي. (۱۱) که مونږ ستاسو په منځ کې روحاني تخم وکرلو، نو ايا دا زمونږ دپاره مناسبه نه ده چې په دې تمه واوسو چې د هغې په بدل کې لکه د يو حاصل په شان مونږ ته مادي گټې راکړي؟ (۱۲) که چېرې نور خلک ستاسو نه داسې تمه لري، نو ايا مونږ يې بايد زياته ونه لرو؟

خو بيا هم مونږ د خپل حق څخه گټه نه ده اخيستي، بلکې هرڅه مو زغملې دي ترڅو د مسيح په هکله د زيري په لاره کې خنډ نه شو. (۱۳) ايا تاسو په دې نه پوهېږئ چې کوم کسان چې د خداي په کور کې خدمت کوي او کومې نذرانې چې د خداي کور ته وړاندې کېږي، د هغو څخه د هغوی حق هم ورکول کېږي؟ کوم کسان چې د قربانۍ په ځای کې خدمت کوي، نو هغوی د قربانۍ د نذرانو څخه خپله برخه اخلي. (۱۴) په همدې ډول څښتن حکم کړی دی هغه کسان چې د زيري رسوونکي دي، نو هغوی دې د خپل ژوند وسایل د زيري د رسولو له لارې برابر کړي.

(۱۵) خو ما د دې حقونو څخه گټه نه ده اخيستي او دا شيان د دې دپاره نه ليکم چې د خپل ځان دپاره د داسې حقونو غوښتنه وکړم.

زما دپاره به دا بنه وي چې مړ شم له دې نه چې څوک زما دا وياړ په هېڅ حساب کړي. (۱۶) کله چې زه د زيري وعظ کوم، نو په دې باندي وياړ نه شم کولای، ځکه زه مجبور يم چې دا کار وکړم. زما په حال دې افسوس وي چې د زيري وعظ ونه کړم. (۱۷) که چېرې زه په خپله خوښه دا کار کوم نو زه د اجر او انعام لايق يم، خو که چېرې زما د خوښې له مخې نه وي، بياهم دا يوه دنده ده چې ماته سپارل شوې ده چې سرته يې ورسوم. (۱۸) نو بيا زما اجر او انعام څه دی؟ زما انعام همدا موقعه ده چې په وړيا توگه زېری ورسوم. له همدې امله کله چې زه زېری رسوم، نو هېڅکله د خپلو حقونو غوښتنه نه کوم.

(۱۹) ځکه که څه هم زه ازاد يم او د چا غلام نه يم، خو خپل ځان مې د ټولو غلام کړی دی، ترڅو زما په وسيله ډېر خلک په مسيح باندي ايمان راوړي. (۲۰) کله چې زه د يهوديانو سره يم، نو لکه د يهودي په شان ژوند کوم د دې دپاره چې هغوی په مسيح باندي ايمان راوړي. کله چې زه د هغو کسانو په منځ کې يم چې د شريعت پيروي کوي، نو زه هم د شريعت تابع کېږم، ترڅو هغوی په مسيح

باندي ايمان راوړي، که څه هم زه د شريعت تابع نه يم. (۲۱) زه د هغو خلکو سره چې شريعت نه لري، بې شريعته شوم د دې دپاره چې غيرهوديان په مسيح باندي ايمان راوړي. د دې معنی دا نه ده چې گوندي زه د خدای شريعت نه منم، بلکې زه د مسيح د شريعت پيروي کوم. (۲۲) زه د کمزورو دپاره کمزوری شوم، ترڅو زما په وسيله هغوی په مسيح باندي ايمان راوړي. زه د ټولو خلکو سره يوشان شوم چې په هره طريقه وي، وکولای شم د ځينو دپاره د خلاصون وسيله شم. (۲۳) زه دا هرڅه د زيري د رسولو په خاطر کوم، ترڅو د هغه په برکتونو کې شريک شم.

(۲۴) ايا تاسو نه پوهېږئ چې د مندو وهلو په سيالی کې ټول مندې وهي، خو يوازې يو کس جايزه گټي؟ نو تاسو هم داسې مندې ووهئ چې هغه جايزه وگټئ. (۲۵) هر لوبغاړی د لوبو په سيالی کې ډېر سخت تمرين کوي. هغوی دا کار د دې دپاره کوي چې هغه تاج لاسته راوړي چې له منځه تلونکی او فاني دی، خو مونږ يې د دې دپاره کوو چې داسې تاج لاسته راوړو چې تل پاتې دی. (۲۶) نو زه مندې وهم، خو د هغه چا په شان نه چې بې مقصده مندې وهي. زه

سوک وهم، خو د هغه چا په شان نه چې په هوا کې سوکونه وهي.  
٢٧) بلکې زه په خپل ځان باندې تکلیف تېروم او هغه په خپل واک  
کې ساتم، هسې نه چې نورو ته وعظ کوم او په خپله ترې بې برخې  
شم.

## د بت پرستی په خلاف خبرداری

- ١) ای خویندو او ورونو! زه نه غواړم چې تاسو دا هېر کړئ چې  
زمونږ نیکونو ته د هغې ورپېڅې په وسیله چې د هغوی نه مخکې  
روانه وه، لارښوونه کېدله او ټول د سرې بحیرې نه پورې وتل. ٢)
- هغوی ټولو د موسی د پیروانو په توګه په هغې ورپېڅې او بحیرې  
کې د تعمید غسل واخیست. ٣) ټولو یوشان اسماني ډوډۍ وخوړله.
- ٤) ټولو یوشان روحاني اوبه وڅښلې، ځکه چې هغوی د هغه  
روحاني ګټ نه اوبه وڅښلې چې د هغوی پسې روان ؤ او هغه ګټ  
مسیح ؤ. ٥) خو بیا هم خدای په هغوی کې د ډېرو څخه خوشحاله  
نه ؤ، نو ځکه د هغوی مړي په دښته کې خواره واره شول.

⑥ نو دا شيان زمونږ دپاره يو عبرت شو، ترڅو مونږ هغه بدې غوښتنې ونه لرو لکه څنگه چې هغوی درلودلې. ⑦ تاسو بت پرست کېږئ مه، لکه څنگه چې په هغوی کې ځينې شوي وو. لکه څنگه چې د خدای په کلام کې ليکل شوي دي:

هغه خلک کښېناستل چې وځوري او وڅښي او بيا پاڅېدل چې په مستی او عیاشی کېدا وکړي.

⑧ مونږ بايد جنسي بداخلاقي ونه کړو لکه څنگه چې په هغوی کې ځينو وکړه او په يوه ورځ کې د هغوی درويشت زره کسان مړه شول. ⑨ مونږ بايد څښتن ونه ازمايو، لکه څنگه چې په هغوی کې ځينو وازمايلو او د مارانو په وسيله ووژل شول. ⑩ شکايت مه کوئ، لکه څنگه چې په هغوی کې ځينو کړی ؤ او د مرگ فربنتې هغوی تباه کړل.

⑪ دا هرڅه په هغوی باندې راغلل چې زمونږ دپاره عبرت وي او دا زمونږ د لارښوونې دپاره ليکل شوي وو، ځکه چې مونږ په اخره زمانه کې ژوند کوو. ⑫ که چېرې څوک فکر کوي چې ټينگ

ولاړ دی، نو پام دې وکړي چې راونه لویږي. (۱۳) د هغو وسوسو سره چې تاسو ورسره مخامخ شوي یی، دا هغه وسوسې دي چې ټول خلک ورسره مخ کېږي. خو خدای په خپله وعده باندې وفا کوي او هغه تاسو نه پرېږدي چې د خپل توان نه زیات وسوسه شی. د وسوسه کېدلو په وخت کې به خدای تاسو ته د وتلو لاره برابره کړي، ترڅو وکولای شی چې هغه وزغمی.

(۱۴) نو له همدې امله ای گرانو دوستانو، د بت پرستی نه ځان لېږې وساتئ. (۱۵) زه تاسو سره لکه د هونبیارو خلکو په توگه خبرې کوم. زه چې څه وایم د هغو په هکله خپله قضاوت وکړئ. (۱۶) ایا هغه د برکت پیاله چې د څښتن په ماښامي کې یې څښو او د هغې دپاره مونږ د خدای شکرگزارې کوو، هغه د مسیح په وینه کې شریک کېدل نه دي؟ ایا هغه ډوډی چې مونږ یې ماتوو او خورو یې، هغه د مسیح په بدن کې شریک کېدل نه دي؟ (۱۷) لکه څنگه چې ډوډی یوه ده، که څه هم مونږ ډېر یو خو یو بدن یو، ځکه چې مونږ ټول په یوه ډوډی کې سره شریک یو.

(۱۸) د اسراییلو د خلکو په هکله فکر وکړئ. ایا هغه خلک چې

قرباني خوري، هغوی د قربانی د حای په خدمت کې شریک نه دي؟  
①۹ ایا زما مقصد دا دی چې هغه خواړه چې بتانو ته وړاندې کېږي،  
هغه ارزښت لري؟ یا ایا په خپله بت کوم ارزښت لري؟ ②۰ نه، بلکې  
زه دا وایم چې بې دینه خلک چې کومې قربانۍ کوي هغه پېریانو ته  
وړاندې کوي، خدای ته یې نه کوي. زه نه غواړم چې تاسو د پېریانو  
سره شریک شئ. ②۱ تاسو نه شی کولای چې هم یې د خښتن د  
پيالي نه وڅښئ او هم یې د پېریانو د پيالي نه. تاسو نه شی کولای  
چې هم یې د خښتن په دسترخوان وخورئ او هم د پېریانو په  
دسترخوان. ②۲ ایا مونږ غواړو چې په دې کار سره د خښتن قهر  
راوپاروو؟ ایا تاسو فکر کوئ چې مونږ د هغه نه ډېر زورور یو؟

②۳ کېدای شي خلک ووایي: «زمونږ دپاره هرڅه روا دي.» خو  
هرڅه ستا دپاره بڼه نه دي. «زمونږ دپاره هرڅه روا دي،» خو  
هرڅه گټور نه دي. ②۴ هېڅوک دې د خپلې گټې په فکر کې نه وي،  
بلکې د نورو د گټې په فکر کې دې وي. ②۵ هغه غوښنه چې په بازار  
کې خرڅېږي، هغه په ارام وجدان سره وخورئ او دا پوښتنه مه کوئ  
چې دا غوښنه له کوم حای نه راغلې ده. ②۶ ځکه د خدای په کلام

کې ليکل شوي دي:

ځمکه او هرڅه چې په هغې کې دي، هغه د څښتن دي.

٢٧) که چېرې يو بې ايمانه کس تاسو ته د ډوډۍ دپاره بلنه درکړي او تاسو هم غواړئ چې ورشئ، نو هرڅه چې ستاسو په مخکې کېږدي هغه وخورئ او په دې اړه په خپل وجدان کې کوم سوال مه راپيدا کوئ. ٢٨) خو که تاسو ته څوک ووايي: «دا بتانو ته د قربانۍ غوښه ده،» نو د هغه کس په خاطر چې تاسو يې خبر کړي يئ، د وجدان په خاطر هغه مه خورئ. ٢٩) زما مقصد ستاسو د وجدان څخه نه دی، بلکې د نورو د وجدان څخه دی. خو يو څوک به ووايي: «د بل چا وجدان ولې زما د ازادۍ په اړه قضاوت وکړي؟» ٣٠) که چېرې زه په شکرگزارۍ سره کوم څه خورم، نو د کوم شي دپاره چې شکر وباسم د هغې له امله ولې ملامت کړای شم؟»

٣١) نو څه چې خورئ يا څښئ يا څه چې کوئ، هغه هرڅه د خدای د جلال دپاره کوئ. ٣٢) هېڅوک مه خفه کوئ، که هغه يهوديان وي يا يونانيان او يا کوم بل څوک چې د خدای د کليسا

سره تړاو ولري. (۳۳) لکه څنگه چې زه کونښن کوم په هر کار کې چې زه یې کوم، ټول خلک خوشحاله کړم، ځکه چې دا زه د خپلې ښېګڼې دپاره نه غواړم، بلکې د نورو د ښېګڼې دپاره یې غواړم، ترڅو هغوی هم خلاصون ومومي.

۱) زما څخه پیروي وکړئ لکه څنگه چې زه د مسیح پیروي کوم.

## په عبادت کې سر پټول

۲) زه ستاسو ستاینه کوم، ځکه چې په هرڅه کې ما یادوئ او په هغو روایتونو باندې عمل کوئ چې ما درکړي دي. (۳) خو زه غواړم تاسو په دې پوه شئ چې مسیح د هر سړي سر دی او مېړه د خپلې ښځې سر دی او د مسیح سر خدای دی. (۴) هر سړی چې په پټ سر دعا کوي یا د خدای پیغام خلکو ته رسوي، هغه د خپل سر یعنې مسیح بې عزتي کوي. (۵) خو هره ښځه چې په لوڅ سر دعا کوي یا د خدای پیغام رسوي، نو هغه د خپل سر یعنې خپل مېړه

بې عزتي کوي او هغه داسې وي لکه سر يې چې خرييل شوی وي.

⑥ ځکه که چېرې يوه بنځه خپل سر نه پټوي، نو هغه دې خپل وينستان هم لنډ کړي، خو که چېرې د بنځې دپاره د وينستانو لنډول او خرييل د شرم خبره وي، نو خپل سر دې پټ کړي. ⑦ لازمه نه ده چې سپرې خپل سر پټ کړي، ځکه چې هغه د خداى په شکل او د خداى د جلال دپاره پيدا شوی دی او بنځه د سپرې د جلال دپاره پيدا شوې ده. ⑧ ځکه چې سپرې د بنځې څخه نه دی پيدا شوی، بلکې بنځه د سپرې نه پيدا شوې ده. ⑨ سپرې د بنځې په خاطر نه دی پيدا شوی، بلکې بنځه د سپرې دپاره پيدا شوې ده. ⑩ له همدې امله او په دې خاطر چې فرښتې يې ويني، نو بنځه بايد خپل سر په پورني باندې پټ کړي، ترڅو وښايي چې هغه د خپل مېړه په واک کې ده. ⑪ خو په هر حال د څښتن په خلکو کې بنځه د مېړه نه او مېړه د بنځې نه خپلواک او ازاد نه دی. ⑫ ځکه لکه څنگه چې بنځه د سپرې نه پيدا شوې ده، نو اوس سپرې هم د بنځې نه پيدا کيږي او هرڅه د خداى له خوا دي.

⑬ تاسو خپله قضاوت وکړئ، ايا بنځې ته مناسبه ده چې په لوڅ

سر د خلکو په حضور کې خدای ته دعا وکړي؟ (۱۴) ایا په خپله طبیعت تاسو ته دا نه ښایي چې د سړي دپاره د اوږدو وینبتانو درلودل شرم دی؟ (۱۵) خو که د ښځې وینبتان اوږده وي، نو د هغې دپاره ښکلا ده، ځکه چې وینبتان هغې ته د دې دپاره ورکړل شوي دي چې سر یې ورباندې پټ شي. (۱۶) که چېرې څوک وغواړي په دې هکله بحث وکړي، نو یوازېنی شی چې زه یې ورته وایم هغه دا دی چې مونږ او د خدای کلیساګانې له دې نه پرته کوم بل دود او دستور نه لرو.

## د څښتن غوره ماښامی

(۱۷) خو زه په دې لارښوونو کې ستاسو ستاینه نه کوم، ځکه کله چې تاسو سره راټولېږئ، نو دا ستاسو په ګټه نه دی بلکې ستاسو په زیان دی. (۱۸) ځکه لومړنی شی چې زه یې اورم دا دی کله چې تاسو په کلیسا کې سره راټولېږئ، نو په ډلو باندې وپشل کېږئ. په دې باندې زه تر یوې اندازې باور هم کوم، (۱۹) بې له شکه په تاسو کې باید ډلې جوړې شي، ترڅو دا وپېژندل شي چې په تاسو کې

خوک رښتینی دی. (۲۰) کله چې تاسو سره راټولېږئ، نو په حقیقت کې تاسو د څښتن د ماښامی د خوړلو دپاره نه راټولېږئ. (۲۱) ځکه کله چې تاسو ډوډی خورئ، نو هرڅوک په بیره خپله ډوډی خوري، نو ځینې وږي پاتې کېږي او نور نشه کېږي. (۲۲) ایا ستاسو خپل کور نشته چې په کې وخورئ او وڅښئ؟ ایا تاسو د خدای کلیسا سپکوئ او هغه خلک شرموئ چې هېڅ شی نه لري؟ زه تاسو ته څه ووايم؟ ایا په دې کار ستاسو ستاینه وکړم؟ هېڅکله نه! (۲۳) ځکه کوم تعلیم چې ما تاسو ته درکړ، هغه مې د څښتن نه ترلاسه کړی دی او هغه دا و چې په هغه شپه چې د څښتن عیسی سره خیانت وشو، نو هغه ډوډی راواخیستله (۲۴) او شکر یې پرې وویست. هغه یې ماته کړه او ویې ویل: «دا زما بدن دی چې ستاسو دپاره ورکول کېږي. زما په یاد کې دا کار کوئ.» (۲۵) په همدې ډول هغه د ماښام ډوډی نه وروسته پیاله راواخیستله او ویې ویل: «دا پیاله د خدای او انسانانو ترمنځ یو نوی لوظ دی چې زما په وینه کې جوړېږي. هرکله چې هغه څښئ، نو زما په یاد کې یې وڅښئ.»

(۲۶) نو هرکله چې تاسو دا ډوډی خورئ او دا پیاله څښئ، نو

تاسو به خلکو ته د څښتن د مرگ په هکله اعلان کوی، تر هغې پورې چې هغه بېرته راشي. (۲۷) که چېرې څوک په داسې طریقي سره د څښتن ډوډۍ خوري او یا د هغه پیاله څښي چې د هغه بې عزتي ورباندې کیږي، نو هغه د څښتن د بدن او وینې په وړاندې گناه کوي. (۲۸) نو هر څوک دې لومړی خپل ځان وازمائي او له هغې وروسته دې هغه ډوډۍ و خوري او هغه پیاله دې وڅښي. (۲۹) ځکه که چېرې څوک د مسیح د بدن په معنی باندې پوه نه شي او هغه ډوډۍ و خوري او هغه پیاله وڅښي، نو د هغو په خوړلو او څښلو سره خپل ځان محکوموي. (۳۰) له همدې امله په تاسو کې ډېر کمزوري او ناروغه دي او ځینې مړه شوي دي. (۳۱) که چېرې مونږ خپل ځان ازمايلي وای، نو د قضاوت لاندې به نه راتللو. (۳۲) خو کله چې څښتن زمونږ په هکله قضاوت کوي، نو زمونږ د اصلاح کولو دپاره یې کوي، ترڅو مونږ د نړۍ د خلکو سره محکوم نه شو.

(۳۳) نو ای خویندو او ورونو! کله چې تاسو د څښتن د غوره ماښامي د خوړلو دپاره سره راټولېږئ، نو د یو بل انتظار کوی. (۳۴) که چېرې څوک وږی وي، نو هغه دې په خپل کور کې ډوډۍ

وخوري، ترڅو ستاسو راتولېدل ستاسو د محكوم کېدلو سبب نه شي. خو کله چې زه درشم، نو د نورو شيانو په هکله به تاسو ته لارښوونې وکړم.

## روحاني نعمتونه

① نو اوس ای خویندو او ورونو! زه نه غواړم چې تاسو د روحاني نعمتونو د موضوع په هکله بې خبره پاتې شئ. ② تاسو پوهېږئ کله چې تاسو کافران وئ، نو په هر صورت تاسو بې لارې شوی او د گونگیانو بتانو پسې لاړئ. ③ نو له دې امله زه غواړم تاسو په دې پوه شئ چې د چا سره چې د خدای روح وي، هغه نه شي کولای په عیسی باندې لعنت ووايي او هېڅوک نه شي کولای چې د روح القدس نه پرته عیسی ته څښتن ووايي.

④ روحاني نعمتونه ډول ډول دي، خو روح القدس یو دی چې ټولو ته ورکول کېږي. ⑤ خدمتونه ډول ډول دي، خو ټول د یو څښتن خدمت کوي. ⑥ د کارونو وړتیاوې ډول ډول دي، خو

هماغه يو خداى دى چې هر چاته د هغه د ځانگړي کار دپاره توان ورکوي. (٧) روح القدس خپل ځان په هر چا کې په ځانگړي ډول د ټولو خلکو د نښېکني دپاره ښکاره کوي. (٨) روح القدس يو کس ته د پيغام د بيانولو توان ورکړى دى چې د حکمت نه ډک دى او بل کس ته يې د هماغه روح په وسيله د هغه پيغام د بيانولو توان ورکړى دى چې د علم او پوهې نه ډک دى. (٩) د هماغه روح القدس په وسيله يو کس ته ټينگ ايمان ورکړل شوى دى او بل ته د شفا ورکولو روحاني نعمت. (١٠) يو ته يې د معجزو ښودلو قدرت ورکړى دى، بل ته يې د خداى د پيغام رسول او بل ته يې دا توان ورکړى دى چې په دې پوه شي چې ايا دا پيغام د خداى د روح له خوا دى او يا د کوم بل روح له خوا. بل ته يې دا توان ورکړى دى چې په روحاني ژبو باندې خبرې وکړي او بل ته يې د ژبو د ترجمې او تفسير کولو توان ورکړى دى. (١١) خو دا ټول د هماغه يو روح کار دى او هر چاته چې وغواړي هغه ته يې ورکوي.

## يو بدن او ډېر غړي

۱۲) لکه څنگه چې بدن یو دی او ډېر غړي لري او که څه هم د بدن غړي ډېر دي، خو ټول یو بدن دی، نو مسیح هم همداسې دی. ۱۳) په همدې ډول مونږ ټول که یهودیان یو یا غیریهودیان، که غلامان یو یا ازاد، مونږ د یو روح په وسیله په یو بدن کې د تعمید غسل اخیستی دی او مونږ ټولو ته همدا روح راکړل شوی دی.

۱۴) ځکه چې بدن د یو غړي څخه نه دی جوړ شوی، بلکې د ډېرو غړو څخه جوړ شوی دی. ۱۵) که چېرې پنبه ووايي: «په دې خاطر چې زه لاس نه يم، نو د بدن سره تړاو نه لرم،» نو په دې خبره نه شي کېدای چې هغه نور د بدن غړی نه دی. ۱۶) که چېرې غوږ ووايي: «په دې خاطر چې زه سترګه نه يم،» نو په دې خبره نه شي کېدای چې هغه نور د بدن غړی نه وي. ۱۷) که چېرې ټول بدن سترګه وای، نو بیا یې څنگه کولای شول چې واورې؟ او که چېرې ټول بدن غوږ وای، نو بیا یې څنگه کولای شول چې بوی کړي؟ ۱۸) خو په حقیقت کې څنگه چې خدای غوښتل ټول غړي یې په یو بدن کې سره ځای په ځای کړي دي. ۱۹) که دا ټول یو غړی وای، نو بدن به چېرې و؟ ۲۰) نو غړي ډېر دي، خو بدن یو دی.

٢١) سترگه نه شي کولای لاس ته ووايي: «زه تاته اړتيا نه لرم،»  
او نه سر پښو ته ویلی شي: «زه تاته اړتيا نه لرم.» ٢٢) په حقیقت کې  
د بدن هغه غړي چې کمزوري ښکاري، هغه ډېر ضروري دي. ٢٣) د  
بدن هغه غړي چې مونږ یې شرم گڼو، په هغو باندې ډېر پام کوو او  
هغه پټوو او مونږ په ډېر احتیاط سره هغه غړي پټوو چې باید ونه  
لیدل شي، ٢٤) په داسې حال کې چې د بدن ښکاره غړي دي ته اړتیا  
نه لري. خو خدای د بدن غړي داسې جوړ کړي دي چې د بدن پټو  
غړو ته ډېر ارزښت ورکول کيږي، ٢٥) ترڅو د بدن د غړو ترمنځ  
نابرابري راپیدا نه شي، بلکې ټول غړي یو بل ته یوشان پام وکړي.  
٢٦) که چېرې د بدن یو غړی درد کوي، نو ټول غړي ورسره دردمن  
کيږي او که چېرې یو غړی عزت مومي، نو ټول غړي ورسره  
خوشحاله وي.

٢٧) نو اوس تاسو ټول د مسیح بدن یی او تاسو هر یو د هغه  
غړي یی. ٢٨) خدای په کلیسا کې ځینې داسې وټاکل: لومړی  
رسولان، دوهم پیغمبران، درېم استاذان او وروسته بیا د معجزو  
ښودلو او د شفا ورکولو، د مرستې کولو، اداره کولو او په مختلفو

ناشنا ژبو باندي د خبرو کولو نعمتونه. (۲۹) ايا ټول رسولان دي؟ ايا ټول پيغمبران دي؟ ايا ټول بنوونکي دي؟ ايا ټول معجزې بنايي؟ (۳۰) ايا ټولو ته د شفا ورکولو روحاني نعمت ورکړل شوی دی؟ ايا ټول په ناشنا ژبو خبرې کوي؟ ايا ټول ترجمې او تفسير کوي؟ (۳۱) نو تاسو په ډېر شوق سره د لويو روحاني نعمتونو غوښتونکي اوسئ. نو زه به تاسو ته ډېرې بڼې لارې دروښاييم.

## مینه

① که چېرې زه د انسانانو او فرښتو په ژبو خبرې کوم، خو که د نورو سره مینه نه کوم، نو زه يوازې شرنگېدونکی زنگ او ډنگېدونکی ډول يم. (۲) که چېرې زه د خدای د پيغام رسولو توان ولرم او په ټولو پټو رازونو او ټول علم باندي پوهېرم او که چېرې داسې ايمان ولرم چې غرونه و خوځوم، خو که چېرې د نورو سره مینه ونه کړم، نو زه هېڅ شی نه يم. (۳) که چېرې زه خپل ټول مال او جايداد غريبانو ته ورکړم او خپل بدن قرباني کړم، خو که د نورو سره مینه نه کوم، نو ماته هېڅ ګټه نشته.

④ مینه صبرناکه او مهربانه ده. په مینه کې بخيلي يا لافي وهل او غرور نشته، ⑤ نه په کې بدچلند شته، نه په کې ځان خوبول شته، نه په کې تند مزاجي شته او نه په کې بدگماني شته. ⑥ مینه په بدکاری نه خوشحالیږي، بلکې په رښتینولۍ خوشحالیږي. ⑦ مینه په هرڅه کې صبر کوي، هېڅکله ایمان له لاسه نه ورکوي، په هرڅه باندې خپله هیله ساتي او هرڅه زغمي.

⑧ مینه هېڅکله نه ختمیږي، خو د خدای پیغام رسول به پای ته ورسېږي، که څه هم په نااشنا ژبو خبرې کول شته، خو هغه به هم پای ته ورسېږي او علم او پوهه به هم له منځه لاړه شي. ⑨ ځکه چې زمونږ د علم او پوهې نعمت او د خدای د پیغام د رسولو توان نیمگړی دی، ⑩ خو کله چې هرڅه کامل شي، نو بیا کوم څه چې کامل نه دي هغه به ورک شي.

⑪ کله چې زه ماشوم وم، نو د ماشوم په شان مې خبرې کولې او د ماشوم په شان فکر مې درلود او د ماشوم په شان دلیل به مې وایه. کله چې زه لوی شوم، نو د ماشومتوب چلند مې پرېښود. ⑫ ځکه اوس چې مونږ څه وینو، هغه راته لکه په ایینه کې د خرپر تصویر په

شان بنکاري، خو وروسته به يې بيا مخامخ ووينو. اوس چې زه په کوم څه باندې پوهېږم، هغه نيمگړي دي، خو بيا به يې په پوره توگه وپېژنم، لکه څنگه چې اوس خدای ما په پوره توگه پېژني.

⑬ نو اوس ايمان، هيله او مينه درې واړه پاتې کيږي، خو په دوی کې مينه تر ټولو لويه ده.

## د خدای پيغام رسول او په روحاني ژبو باندې خبرې کول

- ① د مينې لاره خپله کړئ او په شوق سره د روحاني نعمتونو غوښتونکي اوسئ، په ځانگړې توگه د خدای د پيغام رسولو نعمت.
- ② ځکه څوک چې په نااشنا ژبو خبرې کوي، نو هغه د نورو خلکو سره نه، بلکې د خدای سره خبرې کوي او بل څوک د هغه په خبرو نه پوهيږي، ځکه چې هغه د روح القدس په وسيله د پټ راز خبرې کوي. ③ خو څوک چې د خدای پيغام رسوي، نو د نورو د قوي کولو او هڅولو او ډاډگېرني دپاره خبرې کوي. ④ څوک چې په

ناشنا ژبو خبرې کوي، نو هغه خپل ځان ته گټه رسوي، خو څوک چې د خدای پیغام رسوي، هغوی کلیسا ته گټه رسوي.

⑤ زه غواړم چې تاسو په ناشنا ژبو خبرې وکړئ، خو له دې نه زیات زه غواړم چې تاسو د خدای پیغام ورسوئ. څوک چې د خدای پیغام رسوي، هغه د هغه چا نه چې په ناشنا ژبو خبرې کوي ډېر ښه دی، خو دا چې څوک وکولای شي د هغه خبرې ترجمه او تفسیر کړي ترڅو کلیسا قوي شي. ⑥ نو ای خویندو او ورونو! که چېرې زه تاسو ته درشم او په ناشنا ژبو خبرې وکړم، نو تاسو ته یې څه گټه ده؟ خو که چېرې زه تاسو ته د خدای له خوا یوه مکاشفه یا علم او پوهه، پیغام یا تعلیم درورسوم، نو دا به گټوره وي.

⑦ حتی که چېرې د موسیقي آلات لکه شپېلی او چنگ که په صفا او روښانه توگه ونه غږول شي، نو اورېدونکی به د هغو په ساز او تال باندې څنگه پوه شي؟ ⑧ که چېرې د سرنې اواز صفا نه وي، نو یو عسکر به څنگه خپل ځان جنګ ته تیار کړي؟ ⑨ په همدې ډول که چېرې ستاسو خبرې صفا او روښانه نه وي، نو بل څوک به څنگه پوه شي چې تاسو څه وایئ؟ نو دا به داسې وي لکه د باد سره

چې خبرې کوي. ⑩ بې له شکه چې په نړۍ کې ډول ډول ژبې دي، خو يوه يې هم بې معنی نه ده. ⑪ که چېرې زه په هغې ژبې باندې چې يو کس ورباندې خبرې کوي پوه نه شم، نو زه به هغه ته پردی ښکارم او هغه به ماته پردی ښکاري. ⑫ که چېرې تاسو د دې شوق لرئ چې روحاني نعمتونه ترلاسه کړئ، نو د هغو څخه يو يې غوره کړئ چې ايمانداران قوي کړي.

⑬ نو له دې امله که چېرې څوک په داسې ژبو باندې خبرې کوي چې نور ورباندې نه پوهیږي، نو هغه دې دعا وکړي، ترڅو د دې توان پيدا کړي څه چې وايي هغه ترجمه او تفسير کړي. ⑭ ځکه که چېرې زه په نااشنا ژبه دعا کوم، نو زما روح دعا کوي، خو زما ذهن او فکر په کې رول نه لري. ⑮ نو بيا څه وکړم؟ زه به په روح کې دعا کوم، خو په خپل ذهن او فکر به هم دعا کوم. زه به د خپل روح په وسيله د ثنا او صفت سندرې وايم، خو په خپل ذهن او فکر به هم د ثنا او صفت سندرې وايم. ⑯ که نه، نو کله چې ته په خپل روح کې خدای ته شکرگزارې کوي، نو هغه نابنده کس چې هلته موجود وي، هغه به ستا شکرگزارۍ ته څنگه امين ووايي؟ ځکه

هغه نه پوهېږي چې ته څه وايې. (۱۷) ځکه چې ته به ډېره بڼه  
شکرگزارې وکړې، خو بل چاته به کومه گټه ونه رسوي.

(۱۸) د خدای شکر کوم چې زه ستاسو ټولو نه زیات په ناشنا ژبو  
باندې خبرې کوم. (۱۹) خو زه په کلیسا کې د هغو پنځو کلیمو ویل  
چې د نورو دپاره د پوهېدلو وړ دي بڼې گڼم، نسبت د هغو لسو زرو  
کلیمو ویلو نه چې په ناشنا ژبو باندې وي او څوک ورباندې پوه نه  
شي.

(۲۰) ای خویندو او ورونو! په فکر کولو کې د ماشومانو په شان مه  
اوسئ، بلکې د بالغو انسانانو په شان فکر کوئ او د ماشومانو په شان  
بېگناه اوسئ. (۲۱) د خدای په کلام کې لیکل شوي دي:

څښتن وايي چې زه به د پردیو خلکو څخه چې په ناشنا ژبو  
خبرې کوي، کار واخلم چې زما د خلکو سره خبرې وکړي. دوی به  
د هغوی سره په پردی ژبه خبرې وکړي، خو بیا به هم زما خلک  
ماته غوږ ونه نیسي.

۲۲ نو په نااشنا ژبو باندې خبرې کول د ایماندارانو دپاره نه، بلکې د  
 بې ایمانانو دپاره یوه نښه ده. حال دا چې د خدای د پیغام رسولو  
 نعمت د ایماندارانو دپاره دی، نه د بې ایمانانو دپاره. ۲۳ نو که چېرې  
 د کلیسا ټول غړي سره راټول شي او هر یو په نااشنا ژبو باندې  
 خبرې وکړي او په همدې وخت کې کوم نابلده یا بې ایمانه کس  
 راتنوخې، نو ایا هغوی به ونه وایي چې تاسو لېونیان یئ؟ ۲۴ خو که  
 چېرې تاسو ټول د خدای پیغام رسوئ او په دې وخت کې کوم  
 بې ایمانه یا نابلده کس راتنوخې، نو څه چې اوري، په دې به قانع  
 شي چې گناهکار دی او هغه ټولې خبرې چې هغه یې اوري په هغو  
 باندې به تر قضاوت لاندې ونيول شي. ۲۵ کله چې هغه اوري، د  
 هغه د زړه راز به ښکاره شي، نو هغه به په گوندو شي او د خدای  
 عبادت به وکړي او وبه وایي چې خدای په رښتیا سره ستاسو په  
 منځ کې دی.

## په کلیسا کې نظم او ترتیب

۲۶ نو ای خویندو او ورونو! لنډه دا چې کله چې تاسو د عبادت

دپاره راتولپړئ، نو هر څوک چې مذهبي سندره وايي يا تعليم ورکوي يا يوه مکاشفه بيانوي يا په نااشنا ژبو باندې خبرې کوي يا ترجمه او تفسير کوي، نو دا هر څه دې د کلیسا د قوي کولو دپاره وي. (۲۷)

که چېرې څوک په نااشنا ژبو باندې خبرې کوي، نو يوازې دوه يا زيات نه زيات درې کسان دې په وار سره خبرې وکړي او يو کس دې هغه ترجمه او تفسير کړي. (۲۸) خو که چېرې ترجمه او تفسير کوونکی نه وي، نو هر يو دې په کلیسا کې چوپ پاتې شي او د خپل ځان او خدای سره دې خبرې وکړي. (۲۹) دوه يا درې کسان دې د خدای پيغام ورسوي او نور دې د هغوی د خبرو ارزښت وگوري. (۳۰) خو که چېرې په ناستو کسانو کې څوک د خدای له خوا يوه مکاشفه ترلاسه کړي، نو هغه کس چې خبرې کوي، هغه دې غلی پاتې شي. (۳۱) په دې ډول تاسو ټول کولای شئ چې د خدای پيغام يو په بل پسې وار په وار ورسوئ، ترڅو ټول يو څه زده کړي او وهڅول شي. (۳۲) د خدای د پيغام رسولو نعمت د هغه د ويونکي په واک کې وي. (۳۳) ځکه چې خدای د گډوډۍ او بې نظمی خدای نه دی، بلکې د سولې او سلامتی خدای دی. دا هغه څه دي چې د خدای د خلکو په ټولو کلیساگانو کې کيږي: (۳۴) بنځې بايد په کلیسا

کې غلی پاتې شي، ځکه چې هغوی ته د خبرو کولو اجازه نشته، بلکې لکه څنگه چې شریعت هم وایي هغوی باید تابعدارې اوسي. (۳۵) که چېرې هغوی غواړي چې د کوم شي په هکله پوه شي، نو په کور کې دې د خپلو مپرونو څخه پوښتنه وکړي، ځکه چې د ښځې دپاره د شرم خبره ده چې د کلیسا په غونډه کې خبرې وکړي.

(۳۶) ایا د خدای کلام ستاسو له خوا راغلی دی؟ یا دا کلام یوازې تاسو ته در رسېدلی دی؟ (۳۷) که چېرې څوک فکر کوي چې هغه د خدای پیغام لري یا د هغه سره روحاني نعمت شته، نو هغه دې په دې پوه شي چې زه چې تاسو ته کوم څه لیکم، هغه د څښتن حکم دی. (۳۸) که چېرې څوک دا حکم له نظره غورځوي، نو هغه به هم له نظره وغورځول شي.

(۳۹) نو ای خویندو او ورونو! د خدای د پیغام د رسولو شوق ولری او څوک چې په نااشنا ژبو خبرې کوي، هغه مه منع کوی. (۴۰) خو هر یو کار باید په مناسبه او منظمه توګه سرته ورسېږي.

# د مسیح بیا راژوندي کېدل

① ای خویندو او ورونو! زه اوس غواړم هغه زېری تاسو ته در په یاد کړم چې تاسو ته مې د هغه وعظ کړی ؤ او تاسو هغه منلی ؤ او په هغه باندې ټینګ ولاړ یی. ② که چېرې تاسو زما په درکړل شوي زيري باندې ټینګ پاتې شی، نو د هغه په وسیله تاسو خلاصون مومی، که نه نو ستاسو ایمان بې گټې دی.

③ کوم ډېر مهم پیغام چې ما ترلاسه کړی ؤ، هغه مې تاسو ته در ورساوه. هغه پیغام دا دی چې د خدای د کلام له مخې مسیح زمونږ د گناهونو په خاطر مړ شو ④ او هغه بڼخ کړای شو او لکه څنګه چې د خدای په کلام کې لیکل شوي دي، هغه په درېمه ورځ بیا راژوندي شو. ⑤ هغه لومړی پطروس او وروسته بیا دولسو شاگردانو ته ښکاره شو. ⑥ بیا هغه یوځل د پنځه سوو نه زیاتو نورو پیروانو ته ښکاره شو چې د هغوی څخه ډېر یې لا تراوسه پورې ژوندي دي او ځینې یې مړه دي. ⑦ بیا هغه یعقوب ته ښکاره شو او له هغې وروسته ټولو رسولانو ته.

۸ د ټولو نه په اخره کې ماته چې لکه د بې وخته ماشوم په شان  
 زېږېدلی وم، ښکاره شو. ۹ زه په رسولانو کې د ټولو نه ډېر مهم نه  
 يم او تر دې چې د دې لایق هم نه يم چې رسول راته وویل شي،  
 ځکه چې ما د خدای کلیسا ځورولې ده. ۱۰ خو زه چې هرڅه يم،  
 هغه د خدای په فضل يم او کوم فضل چې په ما باندې وشو، هغه  
 بېځایه نه ؤ، ځکه چې ما د هغوی ټولو نه ډېر زحمت ویستلی دی.  
 که څه هم دا زه نه وم، بلکې د خدای فضل ؤ چې زما سره ؤ. ۱۱ په  
 هر حال مهمه نه ده که دا زه وم چې وعظ مې وکړ او یا که نورو  
 رسولانو وکړ، مهمه دا ده چې مونږ د یو پیغام په هکله وعظ کوو او  
 تاسو ورباندې ایمان لرئ.

## د مرو بیا راژوندي کېدل

۱۲ اوس که چېرې مونږ وعظ کوو چې مسیح د مرو نه راژوندي  
 شوی دی، نو بیا په تاسو کې ځینې ولې وایي چې د مرو نه راژوندي  
 کېدل نشته. ۱۳ خو که چېرې د مرو نه بیا راژوندي کېدل نشته، نو  
 بیا مسیح هم راژوندي شوی نه دی. ۱۴ او که چېرې مسیح نه وي

راژوندی شوی، نو بیا زمونږ وعظ کومه گټه نه لري او ستاسو ایمان هم بې گټې دی. (۱۵) که چپرې د مړو نه راژوندي کېدل رښتیا نه وي، نو بیا خدای مسیح هم نه دی راژوندی کړی او مونږ په دې هکله د خدای دروغجن شاهدان یو. (۱۶) ځکه که چپرې مړي نه راژوندي کيږي، نو مسیح هم راژوندی شوی نه دی. (۱۷) او که چپرې مسیح راژوندی شوی نه وي، نو ستاسو ایمان بې گټې دی او تاسو لا

تراوسه هم په گناهونو کې ژوند تېروئ. (۱۸) نو بیا هغه کسان چې په مسیح باندې یې ایمان درلود او مړه شوي دي، هغوی هم تباه شوي دي. (۱۹) که چپرې زمونږ هیله په مسیح کې یوازې د دې ژوند دپاره وي، نو بیا مونږ په دې نړۍ کې د ټولو انسانانو نه زیات بدبخته یو.

(۲۰) خو په حقیقت کې مسیح د مړو نه راژوندی شوی دی. هغه په ټولو کې لومړنی کس دی چې د مړو نه راژوندی شوی دی. (۲۱) ځکه لکه څنګه چې مرګ د یو انسان په وسیله راغی، نو د مړو نه راژوندی کېدل هم د یو انسان په وسیله راغی. (۲۲) لکه څنګه چې ټول خلک د ادم سره د تړاو لرلو په خاطر مړه کيږي، نو په همدې ډول به ټول خلک چې د مسیح سره تړاو لري، بیا راژوندي شي. (۲۳)

خو هر يو به په منظمه توگه سره راژوندی کيږي. په ټولو کې لومړی  
مسيح راژوندی شو او بيا کله چې مسيح راځي، نو هغه کسان به  
راژوندي شي چې د هغه سره تړاو لري. (٢٤) کله چې مسيح ټول  
روحاني حاکمان، اختيارونه او قدرتونه له منځه يوسي، نو هرڅه به  
پای ته ورسېږي او هغه به پاچاهي پلار خدای ته وسپاري. (٢٥) ځکه  
چې مسيح بايد تر هغې پورې پاچاهي وکړي، ترڅو خپل ټول  
دښمنان تر پښو لاندې کړي. (٢٦) وروستنی دښمن چې له منځه به  
وړل کيږي، هغه مرگ دی. (٢٧) د خدای کلام وايي: «خدای ټول  
شيان د هغه تر پښو لاندې کړل،» کله چې وايي «ټول شيان» نو دا  
روښانه ده چې خدای په خپله په دې کې شامل نه دی چې هغه ټول  
شيان د مسيح په واک او اختيار کې ورکړي دي. (٢٨) کله چې ټول  
شيان د مسيح په واک کې ورکړل شول، نو هغه به هم خپل ځان چې  
زوی دی، د خدای په واک کې ورکړي چې ټول شيان يې د هغه په  
واک کې ورکړي دي او خدای به په ټولو باندې حکومت کوي.

(٢٩) که چېرې د مرو نه بيا راژوندي کېدل نه وي، نو بيا خلک  
ولې د مرو په خاطر د تعميم غسل اخلي. که چېرې مړي هېڅ نه

راژوندي کيږي، نو بيا په څه دليل خلک د هغوی دپاره د تعميد  
غسل اخلي؟ (۳۰) او ولې مونږ هر ساعت خپل ځان په خطر کې  
اچوو؟ (۳۱) زما خویندو او ورونو، زه قسم خورم د هغه وياړ له امله  
چې يې په خښتن عیسی مسیح کې په تاسو کوم، زه هره ورځ د  
مرگ سره مخ یم. (۳۲) که چېرې ما د افسيس په ښار کې يوازي د  
انساني فکر له مخې د ځناورو سره جنگ وکړ، نو څه مې ترلاسه  
کړل؟ که چېرې مې بيا نه راژوندي کيږي، نو مونږ هم داسې وکړو  
لکه څنگه چې خلکو ويل: «راځئ چې وخورو او وڅښو، ځکه چې  
سبا به مړه کېږو.»

(۳۳) نو مه غولېږئ، ځکه چې رښتيا دا دي چې «د بدو خلکو  
سره ملگرتيا ښه اخلاق خرابوي.» (۳۴) د نشې د گنگستوب نه  
رابېداره شی او نوره گناه مه کوی، ځکه چې په تاسو کې ځينې  
خلک خدای نه پېژني او زه دا د دې دپاره وایم چې تاسو  
وشر مېږئ.

## په جسماني توگه راژوندي کېدل

۳۵) خو کېدای شي چې يو څوک پوښتنه وکړي: «مړي څنگه  
 راژوندي کېږي او د هغوی بدن به څه ډول وي؟» ۳۶) ای کم عقله،  
 کله چې ته په ځمکه کې تخم کړې، نو تر هغې پورې هغه نه راشین  
 کېږي ترڅو هغه مړ نه شي. ۳۷) او څه چې تاسو کړئ، هغه پوره  
 بوټی نه دی، بلکې هغه یوازې یو دانه تخم دی، که هغه د غنمو وي  
 او یا د کوم بل شي. ۳۸) خو خدای هغه تخم ته بدن ورکوي چې د  
 هغه دپاره یې غوره کړی دی او هر ډول تخم ته خپل ځانگړی بدن  
 ورکوي. ۳۹) ځکه چې د ټولو بدنونه یوشان نه دي، د انسانانو بدن یو  
 ډول دی، د حیواناتو بدن بل ډول، د مرغانو بدن بل ډول او د ماهیانو  
 بدن بل ډول دی. ۴۰) اسماني او ځمکني بدنونه هم شته، خو د  
 اسماني بدن ښکلا یو ډول ده او د ځمکني بدن ښکلا بل ډول ده. ۴۱)  
 لمر یو ډول ښکلا لري او سپوږمۍ بل ډول او د ستورو ښکلا بل  
 ډول ده. بل دا چې د یو ستوري ښکلا د بل ستوري څخه فرق لري.

۴۲) نو د مړو راژوندي کېدل همداسې وي. څه چې ښخ کړای  
 شي، هغه له منځه تلونکي دي او هغه څه چې راژوندي کېږي، هغه  
 له منځه نه ځي. ۴۳) کله چې بدن خاورو ته سپارل کېږي، نو بدرنگه

او کمزوری وي، خو کله چې راژوندی کيږي، نو هغه ښکلی او قوي کيږي. (۴۴) جسماني بدن ښخيري او روحاني بدن راژوندی کيږي. ځکه لکه څنگه چې جسماني بدن شته، نو روحاني بدن هم شته. (۴۵) لکه څنگه چې د خدای په کلام کې ليکل شوي دي:

لومړنی انسان يعني ادم يو ژوندی بدن شو.

او وروستنی ادم يعني مسيح ژوندون ورکونکی روح شو. (۴۶) هغه چې لومړی راغی هغه روحاني بدن نه ؤ بلکې جسماني ؤ، خو وروسته بيا روحاني بدن راغی. (۴۷) لومړنی انسان يعني ادم د خاورو نه جوړ شوی ؤ او دوهم انسان يعني مسيح د اسمان نه راغی. (۴۸) د ځمکې خلک لکه د لومړني انسان په شان د خاورو څخه دي، اسماني خلک د هغه چا په شان دي چې د اسمان نه راغلی دی. (۴۹) لکه څنگه چې مونږ د ځمکني انسان په شکل جوړ شوي يو، نو د اسماني انسان په شکل به هم شو.

(۵۰) ای خویندو او ورونو! زه تاسو ته وایم څه چې د غوښې او ویني څخه جوړ شوي دي، هغه نه شي کولای چې د خدای په

پاچاهۍ کې شریک شي او هغه څه چې فاني دي، هغه نه شي کولای د هغه څه وارثان شي چې فناکېدونکي نه دي.

⑤۱ غوږ ونیسئ! زه به تاسو ته یو پټ راز ووايم. مونږ ټول به نه مړه کېږو، خو ټول به بدل شو. ⑤۲ په یوه شپه کې د سترگو په رپ کې به د اخرنی سرنی په اواز سره مړي راژوندي شي او نور به هېڅکله مړه نه شي. مونږ به ټول بدل شو، ⑤۳ ځکه چې زمونږ مړه کېدونکي بدنونه باید په داسې بدنونو باندې بدل شي چې هېڅکله نه مړه کېږي او زمونږ فاني بدنونه باید په نه فناکېدونکي بدنونو باندې بدل شي. ⑤۴ نو بیا کله چې زمونږ مړه کېدونکي بدنونه په داسې بدنونو باندې بدل شي چې هېڅکله نه مړه کېږي، نو څه چې د خدای په کلام کې لیکل شوي دي هغه به رښتیا شي:

مرگ نابود شوی او بری دی کامل شوی

⑤۵ ای مرگه، ستا بری او فتح څه شوه؟

ای مرگه، هغه نېش وهل دي څه شول؟

٥٦ د مرگ نېش گناه ده او د گناه قدرت شريعت دى. ٥٧ خو د  
خدای شکر دى چې هغه مونږ ته زمونږ د خښتن عيسى مسيح په  
وسيله برى راکوي.

٥٨ نو ای گرانو خویندو او ورونو، ټينگ او ثابت اوسئ. تل د  
خښتن په کار کې بوخت اوسئ، ځکه تاسو پوهېږئ چې خښتن ته د  
خدمت په کولو کې ستاسو زحمتونه بې گټې نه دي.

## د محتاجو ايماندارانو دپاره د مالي مرستو راټولول

١ اوس د هغو مالي مرستو په هکله چې په يهوديه کې د خدای  
د خلکو دپاره راټولېږي، خبرې کوم. لکه څنگه چې مې د غلاتيې  
کليساگانو ته لارښوونه کړې ده، نو تاسو هم په هغو باندې عمل  
وکړئ. ٢ د هرې هفتې په لومړۍ ورځ دې ستاسو څخه هر يو د  
خپلې گټې نه يوه اندازه پيسې د ځان سره وساتي، نو کله چې زه  
درځم، د پيسو د راټولولو اړتيا به نه وي. ٣ کله چې زه هلته  
درورسېږم، نو زه به هغو کسانو ته چې تاسو ته د باور وړ وي د

پېژندگلوی د لیکونو سره ولېږم چې ستاسو مالي مرستې اورشلیم ته یوسي. ④ که چېرې دا مناسبه وي چې زه هم لار شم، نو هغوی به زما سره یوځای لار شي.

## د سفر دپاره د پولوس نقشه

⑤ زه به د مقدونیه نه د تېرېدلو څخه وروسته تاسو ته درشم، ځکه زما نیت دی چې د مقدونیه په لاره تېر شم. ⑥ کېدای شي چې زه ستاسو سره پاتې شم او حتی ژمی ستاسو سره تېر کړم ترڅو هرچېرې چې ځم، تاسو راسره په سفر کې مرسته وکړئ. ⑦ ځکه زه نه غواړم چې یوازې په لاره کې تاسو سره وگورم، خو زه په دې هیله یم که چېرې څښتن وغواړي، نو یو څه وخت به تاسو سره تېر کړم. ⑧ نو زه به د پنتیکاست تر اختره پورې د افسیس په ښار کې پاتې شم. ⑨ ځکه چې ماته د یو اغېزمن خدمت دپاره یوه لویه موقع راکړل شوې ده، که څه هم هلته ډېر خلک شته چې زما سره مخالفت کوي.

١٠) کله چې تیموتاوس تاسو ته درشي، نو گورئ تر هغې چې هغه ستاسو سره وي، باید هېڅ وپره ورسره نه وي، ځکه لکه څنگه چې زه څښتن ته کار کوم هغه یې هم کوي. ١١) نو مه پرېږدئ چې څوک هغه ته په سپکه سترگه وگوري. د هغه سره مرسته وکړئ چې په سلامتۍ سره خپل سفر ته دوام ورکړي، ځکه چې زه د هغه او نورو ورونو راتللو ته سترگې په لاره یم.

١٢) زمونږ د ورور اپولوس په هکله باید ووايم چې ما هغه زیات وهڅاوه چې د نورو ورونو سره ستاسو لیدلو ته راشي، خو اوس هغه بیخي دا اراده نه لري چې تاسو ته درشي. خو کله چې ورته موقعه پیدا شي، نو تاسو ته به درشي.

## وروستي پیغامونه او سلامونه

١٣) بېداره اوسئ، په خپل ایمان کې ټینګ اوسئ، زړور او قوي اوسئ. ١٤) تاسو چې هرڅه کوئ، هغه په مینه کوئ. ١٥) ای خویندو او ورونو! تاسو پوهېږئ چې استیفان او د هغه کورنۍ په جنوبي

يونان کې لومړني ايمانداران وو چې خپل ځانونه يې د خدای د خلکو خدمت ته وقف کړل، نو زه ستاسو نه په کلکه غوښتنه کوم (۱۶) چې د داسې خلکو او هر هغه چا تابعداري کوي چې ستاسو سره همکاري کوي او زحمت وباسي.

(۱۷) زه د استيفان، فرتوناتوس او اخاييکوس په راتللو خوشحاله يم، ځکه چې هغوی ستاسو په نشتون کې زما سره مرسته کوله. (۱۸) ځکه چې هغوی هم زما او هم ستاسو روح تازه کړ. نو د داسې خلکو قدر کوي.

(۱۹) د اسيا کليساگانې تاسو ته سلامونه وايي. اکیلا او د هغه ښځه پريسکيلا او هغه نور کسان چې د هغوی د کور په کليسا کې سره راټولېږي، تاسو ته د څښتن په نوم د زړه له کومې سلامونه وايي. (۲۰) ټولې خویندې او ورونه چې دلته دي، تاسو ته سلامونه وايي. په پاکه مينه يو بل ته په ښکلولو سره سلام ووايي.

(۲۱) زه پولوس په خپل لاس تاسو ته دا سلام ليکم. (۲۲) څوک چې د څښتن سره مينه نه کوي، په هغه دې لعنت وي. ای زمونږ

څښتنه، راشه. (۲۳) د څښتن عیسی فضل دې وي په تاسو باندې. (۲۴)  
زما مینه دې په عیسی مسیح کې تاسو ټولو سره وي.